



Səudiyyə Ərəbistanı Azərbaycanla əməkdaşlığı daha da genişləndirmək istəyir

Yanvarın 21-də Milli Məclisin Sədri Oqtay Əsədov ölkəmizdə səfərdə olan Səudiyyə Ərəbistanı-Azərbaycan Parlamentlərarası əlaqələr üzrə işçi qrupunun nümayəndə heyəti ilə görüşüb.

Fayez bin Abdulla Al-Şəhrinin başçılıq etdiyi nümayəndə heyəti ilə keçirilən görüşdə Azərbaycanın hər zaman Səudiyyə Ərəbistanı ilə əlaqələrin inkişafında maraqlı olduğunu söyləyən Oqtay Əsədov qeyd etdi ki, yüksək səviyyəli qarşılıqlı səfərlər də bu münasibətlərin inkişafına xidmət etdi.

Qeyd edildi ki, iki ölkə arasında 15 sənəd imzalanma üçün hazırlanır. Bu sənədlər imzalandıqdan sonra tərəflər arasında geniş əməkdaşlıq üçün hüquqi baza təmin ediləcək.

Oqtay Əsədov ölkələrimiz arasında iqtisadi əlaqələrin inkişaf etdirilməsi üçün mövcud potensialdan səmərəli istifadə edilməsinin zəruriliyini diqqətə çatdırıb. Bu gün Azərbaycanda yaxşı biznes mühitinin yaradıldığını vurğulayan parlamentin sədri hazırda Azərbaycanda 16 Səudiyyə Ərəbistanı şirkətinin bank, sığorta, iqtisadi, xidməti sektorlarda fəaliyyət göstərdiyini söyləyib. Onun sözlərinə görə, bu günə qədər Azərbaycana 250 milyard dollar investisiya yatırılıb ki, bunun da yarısından çoxu xarici investorlara məxsusdur.

Milli Məclisin Sədri Ermənistan-Azərbaycan, Dağlıq Qarabağ münaqişəsi ilə bağlı məlumat verərək bildirdi ki, artıq dünyanın bir sıra ölkələri Xocalı soyqırımını tanıyan və pisləyən qətnamələr qəbul ediblər. Səu-

diyyə Ərəbistanı da Dağlıq Qarabağ münaqişəsi ilə bağlı Azərbaycanın mövqeyini hər zaman dəstəkləyib.

Görüşdə Səudiyyə Ərəbistanı parlamentində də Xocalı soyqırımına dair qətnamə qəbul edilməsinin arzuolunan məsələ olduğu diqqətə çatdırılıb.

Fayez bin Abdulla Al-Şəhri də öz növbəsində ölkəsinin Azərbaycanla bütün sahələrdə əlaqələrin inkişafı üçün səylərini əsirgəməyəcəyini dedi. Qonaqpərvərliyə görə təşəkkürünü çatdıran qonaq bildirib ki, Səudiyyə Ərəbistanının Dağlıq Qarabağ münaqişəsi ilə bağlı tutduğu mövqe birmənalıdır və heç vaxt dəyişməyəcək. Xocalı soyqırımı ilə bağlı məsələyə Səudiyyə Ərəbistanı parlamentində də baxılacaq.

Görüş qarşılıqlı maraq doğuran digər məsələlər ətrafında müzakirələrlə davam etdirilib.

* * *

Dünən Səudiyyə Ərəbistanı-Azərbaycan Parlamentlərarası dostluq komitəsinin üzvlərindən ibarət nümayəndə heyəti Milli Məclisin Azərbaycan-Səudiyyə Ərəbistanı parlamentlərarası əlaqələr üzrə işçi qrupun üzvləri ilə də görüşüb.

İşçi qrupun rəhbəri Fəttah Heydərov iki ölkənin dost münasibətlərindən danışaraq bu əməkdaşlığın zəngin və şərəfli tarixə malik olduğunu qeyd edib.

İki ölkə arasında nümunəvi dostluğun mövcudluğundan söz açan Fəttah Heydərov vurğulayıb ki, parlamentlərarası əlaqələr də yüksək səviyyədədir. Bildirilib ki, Azərbaycanın müstəqilliyini tanıyan ilk ölkərdən biri də Səudiyyə Ərəbistanıdır. İki ölkə arasında iqtisadi, mədəni sahələrdə də uğurlu addımlar atılıb.

Dağlıq Qarabağ münaqişəsinə toxunan Fəttah Heydərov deyib ki, Səudiyyə Ərəbistanı hər zaman Azərbaycanın haqlı mövqeyini dəstəkləyib.

Fəttah Heydərovun sözlərinə görə, Səudiyyə Ərəbistanı Ermənistanla heç bir siyasi əlaqələrə malik deyil və Azərbaycan bunu xüsusi dəyərləndirir.

Səudiyyə Ərəbistanı - Azərbaycan parlamentlərarası əlaqələr üzrə işçi qrupunun rəhbəri Fayez bin Abdulla Al-Şəhri də Bakıya səfərlərindən məmnun qaldıqlarını söyləyib. Onun fikrincə, bu səfər iki ölkə arasındakı əlaqələrin inkişafına böyük töhfə verəcək. Diplomat əməkdaşlığın gücləndirilməsi üçün daha yeni yollar axtarmağın vacibliyini də qeyd etdi.

Görüşdə parlament diplomatiyası, qanunverici orqanların əlaqələrinin genişləndirilməsi, parlamentarlığımızın beynəlxalq qurumlarda səmərəli əməkdaşlığına dair fikir mübadiləsi aparılıb.

**Fərizə ƏHMƏDOVA,
Fərman BAĞIROV (foto),
"Azərbaycan"**